



QORTI TA' L-APPELL

**S.T.O. PRIM IMHALLEF
SILVIO CAMILLERI**

**ONOR. IMHALLEF
GIANNINO CARUANA DEMAJO**

**ONOR. IMHALLEF
NOEL CUSCHIERI**

Seduta tas-26 ta' April, 2013

Appell Civili Numru. 60/2000/1

**Soċjetà kummerċjali Scicluna Enterprise (Gozo)
Limited**

v.

Michael Cini u Michael Sultana

1. Dan huwa appell tas-soċjetà attriċi minn sentenza mogħtija fl-24 ta' Novembru 2009 mill-Qorti tal-Maġistrati (Malta), Ġurisdizzjoni Superjuri, Sezzjoni Ġenerali li ċaħdet it-talbiet li għamlet l-attriċi f'azzjoni negatorja.

2. L-attriċi kienet fissret illi hija sidt biċċa art f'Marsalforn, limiti taż-Żebbuġ, Għawdex u illi kull wieħed mill-konvenuti għandu biċċa art li mit-tramuntana tmiss

ma' dik tal-attribuci. Il-konvenuti wasslu l-bini fuq l-art tagħhom sat-tarf tan-naħa tat-tramuntana tal-art tagħhom, i.e. sal-konfini mal-art tal-attribuci, u hemm fetħu aperturi li jagħtu fuq l-art tal-attribuci u opri li joħorġu 'l barra għal fuq l-arja ta' fuq l-art tal-attribuci. Barra minn hekk, qegħdin ifittxu li jgħaddu l-komunikazzjonijiet tas-servizzi bħal dawl, ilma u drenaġġ, għall-bini tagħhom minn fuq l-art tal-attribuci.

3. L-attribuci għalhekk fetħet il-kawża u għamlet dawn it-talbiet quddiem l-ewwel qorti:

i. "Qabel xejn, jekk hemm bżonn, tiddelimita l-konfini bejn l-artijiet rispettivi tas-soċjetà attribuci fuq naħa u dawk [tal-konvenuti] fuq in-naħa l-oħra billi tiddikjara illi l-konventi bnew sal-estremità tan-naħa tat-tramuntana tal-art tagħhom, u illi għalhekk il-linja diviżorja bejn il-proprjetà rispettiva hija l-linja tat-tramuntana tal-istess bini tagħhom;

ii. "Tikkundannahom sabiex jagħalqu u jneħħu l-aperturi u l-isporġenzi kollha illi mill-art tagħhom jagħtu għal fuq l-art tas-soċjetà attribuci, u dan fi żmien qasir u perentorju illi jiġi lilhom prefiss;

iii. "Fin-nuqqas tawtorizza lis-soċjetà attribuci illi twettaq ix-xogħlijiet kollha neċessarji hija a spejjeż u riskju tagħhom, u dan taħt is-sorveljanza ta' perit nominand;

iv. "Konsegwentement tinibihom definittivament milli jgħaddu xi servizzi inklużi komunikazzjonijiet ta' drenaġġ, ilma, u elettriku, minn fuq l-art tas-soċjetà attribuci."

4. Il-konvenuti ressqu dawn l-eċċezzjonijiet:

i. "Preliminarjament hemm in-nuqqas ta' interess ġuridiku fis-soċjetà attribuci li tipproċedi b'din il-kawża in kwantu dik is-soċjetà ma għandhiex proprjetà li tikkonfina mal-proprjetà tal-konvenuti. L-art immedjatament antestanti għall-iżvillup tal-konvenuti hija proprjetà pubblika;

ii. "Mingħajr preġudizzju għall-premess, anke kieku kellu jirriżulta li xi parti mit-triq għadha privata din ma tappartjenix lis-soċjetà attribuci;

iii. "Huwa ta' ostakolu għall-azzjoni attribuci dak ivverbalizzat fl-atti tal-mandat ta' inibizzjoni fl-ismijiet Paul Scicluna noe vs Michael Cini li ġie differit *sine die* fis-sitta u għoxrin (26) ta' Ġunju tal-elf disa' mija u disgħin (1990) – (numru 88/1988), li kien jirrigwarda l-istess mertu ta' din

il-kawża fejn is-soċjetà attriċi ddikjarat li ma kienx fadal kwestjonijiet mal-esponenti u għalhekk issokta l-bini; u iv. “Fil-mertu u mingħajr preġudizzju għall-premess, fil-proprjetà tal-konvenuti ma hemm ebda aperturi jew sporġenzi li jagħtu għal fuq l-art tas-soċjetà attriċi.”

5. L-ewwel qorti hekk qatgħet il-kawża:

“1. Tiċġad l-ewwel u t-tielet eċċezzjoni tal-konvenuti spejjeż għalihom;

“2. Dwar l-ewwel talba tiddikjara li m’hemmx f’tiegħa li tippronunzja ruħha meqjus ukoll li l-konfini tal-proprjetà tal-konvenuti hi diġà stabbilita bl-iżvilupp li għamlu u s-soċjetà attriċi m’hijiex tippretendi li saret xi użurpazzjoni ta’ proprjetà. Spejjeż a karigu tas-soċjetà attriċi;

“3. Tilqa’ t-tieni eċċezzjoni u tiċġad il-kumpliment tat-talbiet tal-soċjetà attriċi. Spejjeż a karigu tas-soċjetà attriċi.”

6. L-attriċi appellat minn din is-sentenza b’rikors tal-14 ta’ Diċembru 2009 u l-konvenuti wieġbu fis-7 ta’ Jannar 2010. Il-konvenuti ma ressqu ebda appell minn dik il-parti tas-sentenza li ċaħdet l-ewwel u t-tielet eċċezzjonijiet tagħhom.

7. L-ewwel qorti fissret hekk il-konsiderazzjonijiet li wassluha għad-deċiżjoni tagħha, safejn dawn huma relevanti għall-għanijiet ta’ dan l-appell:

“Rat is-sentenza tal-Prim’Awla tal-Qorti Ċivili fil-kawża Paul Scicluna nomine vs Il-Kummissarju tal-Art (ċitaz. numru 1479/1993) deċiża fil-5 ta’ Ottubru 1999. ... Ċertament li l-provi li setgħu tressqu f’dak il-proċediment m’għandhomx jikkostitwixxu prova kontra l-konvenuti li ma kinux parti fih. L-oġġezzjoni tal-konvenuti registrata fis-seduta tat-13 ta’ Ġunju 2002 hi flokha. ...

“

“F’din il-kawża s-soċjetà attriċi qiegħda titlob li l-konvenuti jiġu kundannati jagħalqu l-aperturi u jneħħu l-gallariji li saru fil-blokk li bnew u li tasal għalih minn Triq Għar Qawqla, Marsalforn, Għawdex. Trid ukoll twaqqaf lill-konvenuti milli jgħaddu s-servizzi tad-dawl u ilma mill-ispazju quddem dan il-blokk bini, in kwantu s-soċjetà attriċi tippretendi li hu proprjetà tagħha. Jista’ jingħad li fir-rigward tat-tieni sar-raba’ talba, l-azzjoni hi dik magħrufa bħala *actio negatoria*: azzjoni intiża biex jiġi dikjarat li l-ġid

tal-attur m'huwiex soġġett għal servitù favur il-ġid tal-konvenuti. Azzjoni li fiha l-kumpannija attriċi għandha obbligu li tagħti prova li l-aperturi u sporgenzi li saru mill-konvenuti fil-bini tagħhom qegħdin jagħtu għal fuq proprjetà tagħha. Għalkemm passaġġ ikun miftuħ għat-tranzitu tal-pubbliku u jirriżulta li hu proprjetà tal-privat, dan il-fatt ma jfissirx li l-proprjetajiet li jikkonfinaw miegħu jistgħu jiffthu aperturi fil-ħajt tal-faccata jew jagħmlu gallariji li jagħtu għal fuqu.

“

“Fil-meritu jirriżulta li permezz ta' kuntratt tat-2 ta' Lulju 1987 fl-atti tan-nutar Dr Michael Refalo, Rita Camilleri fisimha u fisem uliedha u Alfred u Victoria Azzopardi ahwa Camilleri kkoncedew b'titolu ta' subenfitewsi perpetwa lis-soċjeta attriċi “... l-utili dominju perpetwu u relattiv canone ta' sittin ċenteżmu (60c) fis-sena fuq il-biċċa art magħrufa *Il-Pergla sive Irdum ta' Għajn Barrani* kuntrada ta' Marsalforn, limiti Xagħra, Gozo tal-kejl ta' *circa* tlettax-il elf erba' mija u tmienja u tmenin metri kwadri (13,488 mk) u konfinanti minn nofsinhar (*recte* tramuntana) ma' xatt il-bahar, punent u nofsinhar mat-triq bid-drittijiet u pertinenzi tagħha kollha u indikata aħjar fuq l-annessa pjanta markata B”. Il-pjanta annessa mal-kuntratt ma kenitx tinkludi l-passaġġ li miegħu żviluppaw il-konvenuti, u d-deskrizzjoni tal-konfini tikkonferma wkoll li l-passaġġ ma kienx inkluż fit-trasferiment. Fil-parti tal-provenjenza tal-kuntratt li sar fit-2 ta' Lulju 1987, jingħad li l-art kienet inxtrat minn Joseph u Rita Camilleri permezz ta' kuntratt tat-13 ta' Marzu 1966 fl-atti tan-nutar Dr Giuseppe Cauchi, mingħand l-aħwa Michelina u Michelangelo Gafà (*fol.* 147). Min-naħa tagħhom l-aħwa Gafà kienu wirtu l-art mingħand missierhom, Salvatore Gafà, li gie assenjat l-art permezz ta' diviżjoni li saret fl-atti tan-nutar Francesco Gauci fit-13 ta' Settembru 1910.

“Fil-fatt fil-11 ta' April 1988 fl-atti tan-nutar Dr Michael Refalo sar kuntratt ieħor bejn il-familja Camilleri u s-soċjetà attriċi b'riferenza għall-kuntratt originali. F'dan l-att jingħad li Salvatore Gafà kien wieħed mill-koncessjonarji originali fl-enfitewsi perpetwa li kienet saret b'att tal-24 ta' April 1909 fl-atti tan-nutar Dr Giovanni Xuereb, u f'liema kuntratt gie dikjarat li l-art fiha kejl ta' “*salmi nove circa*”, li tinsab “... *nei limiti di Casale Caccia, in contrada tal-*

Pergla denominato Ta' Irdum ta' Għain Barrani confinata da levante con via pubblica conducente al mare, da mezzodì con beni posseduti in enfiteusi dal suddetto Giuseppe Gafà e altri, da ponente con beni del Nobile Dottor Alfred dei Conti di Stagno Navarra ed altri da tramontana colla spiaggia del mare, cioè quello stesso terreno ... soggetto alla servitù di passaggio verso beni altrui da tutto libero ...". M'hemmx dubju li t-territorju kien wieħed kbir. Salma t'fisser sittax-il (16) tomna.

"Fit-tieni kuntratt saret ukoll riferenza għall-att ta' diviżjoni tat-13 ta' Settembru 1910 fejn jingħad:- *"Le terre denominate Ir-Rdum Għajn Barrani della capacità di circa nove salme, site nei limiti di detto Casal Caccia in contrada tra Marsalforno e la Pergla e confinante da tramontana colla spiaggia del mare, da levante con entrata, da mezzodì con beni di Governo, con beni degli eredi di Paolo Sultana e con beni di Giuseppe Gafà, e da ponente con strada"*.

"Fl-istess kuntratt is-soċjeta attriċi u Camilleri għamlu riferenza għat-testment li għamel Salvatore Gafà fil-15 ta' Lulju 1924 fejn iddikjara: *"il terreno appellato "Wied iccaul" posto nei limiti di Casale Cassia detto pur Irrdum ta' Għain Barrani e questa porzione detta "Wied iccaul" incomincia dal passaggio dei soci di questo terreno e debba essere della lunghezza sino le pietre tal-Kortin ed il suo passaggio deve essere lo stesso passaggio dei soci e cioè quello esistente attualmente confina da ponente con beni di Salvatore Sultana, il-Kortin da mezzodì con beni degli eredi di Michele Galea da levante con passaggio da tramontana con beni degli eredi di Michele Galea"*. Finnota ta' sottomissjonijiet reġgħu għamlu riferenza għal din il-parti tat-testment. Jekk il-passaġġ li qiegħda tirreferi għalih is-soċjetà attriċi hu dak li jidher fil-pjanta annessa mal-att tal-11 ta' April 1988 u li l-bidu tiegħu tista' tgħid kien quddiem l-art li żviluppaw il-konvenuti, Salvatore Gafà ma ddikjarax li l-passaġġ hu proprjetà esklussiva tiegħu imma li hu *"passaġġo dei soci"*. Jekk wieħed kellu jaċċetta t-teżi tas-soċjetà attriċi jkun ifisser li permezz tal-att tat-13 ta' Settembru 1910 atti nutar Francesco Gauci, il-passaġġ ma ġie assenjat lil ebda wieħed mill-kondividenti iżda baqa' komuni. M'hemmx dubju li d-deskrizzjoni tal-porzjonijiet ta' art li ġew assenjati lil

Salvatore Gafà bil-kuntratt li sar fl-1910 huma skarsi u ċertament li l-qorti ma tistax tasal għal konklużjoni li l-passaġġ kien inkluż. Pjuttost dak dikjarat minn Salvatore Gafà juri mod ieħor.

“Fil-kuntratt tal-11 ta’ April 1988 jingħad ukoll li t-territorju ta’ Rita Camilleri u wliedha kien jinkludi “... l-passaġġ illi minn dejjem kien iservi t-territorju kollu imsejjaħ *Irdum ta’ Għajn Barrani* u jestendi ruħu eżattament kif muri fuq l-annessa pjanta markata ‘A’”. Pjanta li tinkludi l-passaġġ li miegħu tikkonfina l-proprietà tal-konvenuti.

“

“Normalment id-distinzjoni li ssir bejn din l-azzjoni u *r-rei vindicatoria* hi li l-attur m’għandux l-oneru rigoruż ta’ prova li teżisti fit-tieni tip ta’ azzjoni. Dan peress li l-attur jista’ jagħti prova tad-dritt tiegħu b’kull mezz. Fil-parti l-kbira tal-każijiet il-prova ssir bil-produzzjoni ta’ titolu validu, u tista’ wkoll issir permezz ta’ presunzjoni.

“Madankollu minkejja dak li jingħad fl-att korrettorju li sar fil-11 ta’ April 1988, il-qorti temmen li hu rilevanti l-kuntratt tat-13 ta’ Marzu 1966 atti nutar Giuseppi Cauchi li sar bejn Michelina u Michelangelo aħwa Gafà (ulied Salvatore Gafà) u l-awturi tas-soċjetà attriċi. Permezz ta’ dak l-att Giuseppe Camilleri, ir-raġel ta’ Rita Camilleri, akkwista l-utile dominju perpetwu ta’ porzjonijiet raba’ li jinsabu fil-limiti tax-Xagħra, fil-kuntrada *tal-Pergla*, magħrufin *Ir-Rdum ta’ Għajn Barrani*:-

““a) fiha xi seba’ sigħan u tmiss punent u tramuntana xatt il-baħar, nofsinhar ma’ triq pubblika;

““b) fiha xi erba’ sigħan u tmiss nofsinhar ma’ sies tal-Gvern, punent beni ta’ Giusepp Sultana u tramuntana beni ta’ Pawlu Sultana;

““c) fiha xi erba’ sigħan u tmiss nofsinhar beni ta’ Pawlu Sultana, punent beni ta’ Giusepp Sultana u lvant beni tal-verrieta ta’ Mikieli Gafà;

““d) fiha xi tmienja u għoxrin tomna u tmiss nofsinhar ma’ sies tal-Gvern, tramuntana ma’ xatt il-baħar u punent beni ta’ Toni Galea;

““e) fiha xi tomna u tmiss nofsinhar ma’ entrata privata, punent beni ta’ Anglu Galea u tramuntana ma’ xatt il-baħar”.

“Mal-att ma ġietx annessa pjanta. Dwar dan il-kuntratt is-soċjetà attriċi għażlet li ma tikkummentax, għajr li b’dak il-

kuntratt giet trasferita art b'kejl ta' cirka 31 tomna meta bl-att tal-1910 lil Salvatore Gafà (missierhom) kienet giet assenjata art b'kejl ta' 21 tomna. Ma ngħatat l-ebda spjegazzjoni ta' din id-diskrepanza kollha fil-kejl. Il-qorti tistqarr li mill-kuntratt tat-13 ta' Marzu 1966 atti nutar Dr Giuseppe Cauchi (*fol.* 147), li hu l-att ta' akkwist tal-awturi tas-soċjetà attriċi, ma tistax tasal sabiex tikkonkludi li l-aħwa Gafà kienu ttrasferew ukoll l-ispazju frontegġjanti l-iżvilupp li għamlu l-konvenuti. Rita Camilleri xehdet li permezz tal-imsemmi kuntratt "... xtrajna diversi biċċiet, mhux dan l-isqaq biss" (enfażi tal-qorti). Madankollu l-qorti xorta m'hijiex sodisfatta li din il-parti tal-passaġġ kienet inkluża fit-titolu tal-familja Camilleri, l-awturi tas-soċjetà attriċi. Fil-fatt Rita Camilleri stess kompliet tixhed: "Pawlu Scicluna xtara t-tomna li hemm deskritta bħala *Item E* fil-kuntratt in atti Nutar Ġużeppi Cauchi tal-elf disa' mija sitta u sittin (1966), tlettax (13) ta' Marzu. *Din it-tomna li għamilt riferenza għaliha ma tmissx ma' ta' Cini. Bejn din il-proprietà ta' tomna u l-art ta' Cini hemm il-passaġġ, l-entrata li huwa tagħna*" (enfażi tal-qorti). Jekk l-affarijiet huma kif qalet l-awtriċi tas-soċjetà attriċi, m'hemmx dubju li l-passaġġ ma kienx inkluż fit-titolu ta' akkwist tagħhom. Dan in kwantu fl-att tal-1966 jingħad li min-naħa ta' nofsinhar l-art (porzjon E) tikkonfina ma' entrata privata. Għalkemm il-qorti m'għandhiex dubju li bl-att li sar bejn Camilleri u s-soċjetà attriċi fil-11 ta' April 1988 il-passaġġ gie inkluż fit-titolu ta' akkwist tas-soċjetà attriċi, dan il-fatt m'huwiex prova sufficjenti li l-passaġġ kien inkluż fit-titolu ta' Camilleri. Il-qorti kienet tistenna li kieku dik li Paul Scicluna rrefera għaliha bħala "*entrata privata*" (*fol.* 131) kienet inkluża "izda soġġetta għad-dritt ta' passaġġ", fl-att innifsu kien jissemma dan il-fatt. F'dan il-kuntest Paul Scicluna stess jaċċetta li l-entrata hi soġġetta għad-dritt ta' passaġġ (*fol.* 131). Entrata li kienet diġà teżisti fl-1966. F'dan il-kuntest issir riferenza għall-ittra datata 7 ta' Novembru 1988 tal-perit Vella fejn jingħad: "*The aerial photograph of this area, taken in 1957, clearly shows that the alley in question existed, and was very defined, beyond any shadow of a doubt*" (*fol.* 168). Dikjarazzjoni li m'hijiex kontestata mis-soċjetà attriċi. "It-tieni att bejn Camilleri u s-soċjetà attriċi sar wara li b'digriet mogħti fit-22 ta' Lulju 1987 il-qorti ċaħdet it-talba

tas-soċjetà attriċi għall-ħruġ ta' mandat ta' inibizzjoni (numru 106/87). F'dan il-kuntest il-konvenuti għandhom raġun meta jargumentaw li *nemo dat quod non habet*. Meqjus dak li qalet Rita Camilleri hu evidenti li l-parti tal-passaġġ meritu ta' din il-kawża ma kienx inkluż fit-titolu tagħha.

“Jingħad ukoll li s-soċjetà attriċi għamlet riferenza għall-kawża fl-ismijiet Paul Scicluna *nomine* vs il-Kummissarju tal-Artijiet (ċitaz. numru: 1479/1993NA) deċiża fil-5 ta' Ottubru 1999. Il-meritu ta' dik il-kawża kienet il-porzjon art oġġett tad-dikjarazzjoni tal-Gvernatur Ġenerali datata 2 ta' Ġunju 1969. Permezz ta' dik is-sentenza l-qorti ddikjarat dik l-art bħala proprjetà tas-soċjetà attriċi. Wieħed jista' jargumenta li għaladarba din il-porzjon art hi biswit dik meritu tal-kawża, allura fuq bażi ta' probabbiltà l-art meritu tal-kawża kienet tiffirma parti mit-territorju li akkwistat is-soċjetà attriċi mingħand Camilleri. Però fis-sentenza tal-qorti ma jirriżultax li saret riferenza għall-art ta' akkwist ta' Camilleri (13 ta' Marzu 1966) u jekk l-art esproprijata kenix inkluża fit-titolu ta' Camilleri. *Inoltre*, il-konvenuti ma kinux parti għal dik il-kawża u għalhekk ma tistax tkun ta' preġudizzju għad-difiża tagħhom in kwantu ma tikkostitwix ġudikat fil-konfront tagħhom. Din il-qorti lanqas ma taqbel mal-fehma, kif ta x'jifhem Paul Scicluna, li bejn il-kuntratt tat-2 ta' Lulju 1987 u dak tal-11 ta' April 1988 fl-atti tan-nutar Michael Refalo ma nbidel xejn. F'dan il-kuntest Rita Camilleri qalet: “Fl-ewwel kuntratt li sar, sar żball u kelna nagħmlu att korrettorju. L-iżball kien illi aħna bgħejnili (*recte* begħnilu) sal-ħajt, però dan ma kienx specifikat. Nirrepeti: l-iżball kien f'dan is-sens, illi fl-ewwel kuntratt saret pjanta u din il-pjanta ma kinitx tidher illi l-art kienet testendi sal-ħajt; għalhekk kellha ssir (*recte*, kellu jsir) att korrettorju biex tiġi kkorreguta l-pjanta u l-art tiġi estiża”. Fir-realtà fl-ewwel kuntratt il-passaġġ frontegġjanti l-proprjetà tal-konvenuti ma kienx inkluż bħala parti mill-oġġett tal-kuntratt. F'dan il-kuntest issir riferenza għall-pjanta annessa u l-konfini li ssemew f'dak l-art. Fil-fatt ġie dikjarat li l-art tikkonfina min-nofsinar ma' triq. Għal din il-qorti dawn il-fatturi jfissru li l-partijiet kienu jafu li l-passaġġ ma kienx qiegħed jiġi inkluż fit-titolu tas-soċjetà attriċi. Il-qorti ma taqbilx mal-argument li bit-tieni att ġiet biss preċiżata l-art trasferita bl-ewwel kuntratt. Minkejja li

L-art meritu tal-kawża giet inkluża fl-att korrettorju li għamlet is-soċjetà attriċi fil-11 ta' April 1988, dan il-fatt waħdu m'huwiex biżżejjed, kif spjegat hawn fuq.

“Il-qorti lanqas ma tista' tikkonkludi li l-kuntratt li sar fid-19 ta' Settembru 1962 fl-atti tan-nutar Antonio Galea jista' jkun ta' konfort għat-teżi tas-soċjetà attriċi. Permezz ta' dak l-att saret qasma bejn Giuseppa Cini, Annetta Sultana u Mary Grech ulied il-mejtin Lorenzo Sultana u Concetta xebba Cordina, u Emmanuele Sacco iben Michaelangelo Sacco u Teresa xebba Vella. Il-proprjetà kienet tinkludi l-porzjon art li fuqha nbena l-blokk mill-konvenuti. L-art giet assenjata parti lil Giuseppa Cini u parti lil Annetta Sultana (l-awturi tal-konvenuti). Hu veru li f'dak l-att ma jingħadx li l-passaġġ jiffirma parti mit-titolu tal-kondividenti. Kull ma jingħad li min-naħa ta' l-vant (suppost min-naħa tat-tramuntana), l-art tikkonfina ma' passaġġ pubbliku u f'parti oħra spazju pubbliku. Però b'daqshekk ma jfissirx li l-passaġġ hu proprjetà tal-awturi tas-soċjetà attriċi.

“Il-perit tekniku Karmenu Borg irrelata li mid-dokumenti li ra kien irriżulta li: “... l-ħajt tal-faċċata tal-bini ta' Cini/Sultana nbena minflok il-ħajt tas-sejjigh li kien jagħti għal fuq il-passaġġ u jew trejqa li parti minnhom illum giet żviluppata fi triq” (fol. 116). Konkluzjoni li s-soċjetà attriċi ma rribattietx u li ma ngħatat l-ebda raġuni għalfejn il-qorti għandha tiskarta din il-fehma. F'kull każ anke minn qari tal-ewwel talba taċ-ċitazzjoni hu evidenti li l-atturi m'humix jargumentaw li l-konvenuti bnew 'il barra mil-linja diviżorja bejn l-art tagħhom u l-art li s-soċjetà attriċi qiegħda tippretendi li hi proprjetà tagħha. F'dan il-kuntest issir ukoll riferenza għal dak li qalet is-soċjetà attriċi finnota ta' sottomissjonijiet: “L-esponenti minn dejjem sostniet illi l-konvenuti bnew sat-tarf tal-proprjetà assenjata lilhom bis-saħħa ta' dak il-kuntratt, u għalhekk ma fadlilhom ebda drittijiet aktar 'il barra mil-linja tal-bini tagħhom” (foll. 200-201).”

8. L-aggravju tas-soċjetà attriċi gie minnha mfisher hekk:

“Fl-ewwel lok, il-qorti kellha tiddeċiedi dan il-każ fid-dawl tal-eċċezzjonijiet sollevati mill-konvenuti; u anke l-grad tal-provi li kien meħtieġ illi jintlaħaq mill-esponenti kien ċirkoskritt bil-kontenut ta' dawk l-eċċezzjonijiet.

“Issa, fil-każ odjern, l-eċċezzjoni prinċipali tal-konvenuti kienet fis-sens illi l-art attigwa għall-art tagħhom hija art pubblika, u, sussidjarjament, illi anke jekk dik l-art hija tal-privat u mhux pubblika, ma tappartjenix lis-soċjetà attriċi. Imkien u qatt il-konvenuti ma ippretendew illi l-art li ser tiġi aggravata bis-servitujiet mañluqa minnhom hija tagħhom, jew li fuqha huma għandhom xi drittijiet. ...

“Isegwi minn hawnhekk illi kienet skorretta l-ewwel onorabbli qorti meta għażlet illi tiskarta għal kollox is-sentenza mogħtija mill-onorabbli Prim’Awla tal-Qorti Ċivili fil-kawża Paul Scicluna nomine vs Il-Kummissarju tal-Art (ċitaz. numru 1479/1993) tal-5 ta’ Ottubru 1999 bħala konferma tat-titolu tas-soċjetà attriċi.”

9. L-atturi għalhekk talbu illi din il-qorti tirriforma s-sentenza appellata billi tikkonfermaha fejn ċaħdet l-ewwel u t-tielet eċċezzjoniet tal-konvenuti u fejn ma ippronunzjatz ruñha dwar l-ewwel talba tal-attriċi; tħassarha fejn laqgħet it-tieni eċċezzjoni u ċaħdet it-tieni, it-tielet u r-raba’ talbiet; u, minflok, tiċħad it-tieni eċċezzjoni tal-konvenuti u tilqa’ t-tieni, it-tielet u r-raba’ talbiet tal-attriċi.

10. Il-konvenuti wiegħbu fis-7 ta’ Jannar 2010 u fissru għala, fil-fehma tagħhom, l-appell għandu jiġi miċħud.

11. L-azzjoni tallum hija l-*actio negatoria servitutis* u, kif sewwa qalet l-ewwel qorti, “id-distinzjoni li ssir bejn din l-azzjoni u r-*rei vindicatoria* hi li l-attur m’għandux l-oneru rigoruż ta’ prova li teżisti fit-tieni tip ta’ azzjoni. Dan peress li l-attur jista’ jagħti prova tad-dritt tiegħu b’kull mezz”. Ir-raġuni għal dan ma hijiex xi wañda arbitrarja iżda hija msejsa fuq l-art. 525(1) tal-Kodiċi Ċivili, li jgħid illi l-pussessur jitqies bi preżunzjoni li huwa s-sid. Fl-azzjoni revindikatorja, fejn il-pussessur huwa l-konvenut, l-attur irid jegħleb dik il-preżunzjoni u għalhekk hemm il-ħtieġa tal-*probatio diabolica*. Fl-azzjoni negatorja l-konvenut ma jkollux il-pussess tal-fond li jippretendi li huwa servjenti għall-fond tiegħu, u għalhekk lill-attur ma jeħtiġlux jegħleb il-preżunzjoni ta’ proprjetà favur il-konvenut u huwa biżżejjed għalih li jagħmel prova tal-fatt tal-pussess tiegħu.

12. Il-kwistjoni fil-kawża tallum hija għalhekk jekk l-attriċi għandhiex jew le pussess tal-art illi l-konvenuti jippretendu li hija servjenti għall-proprjetà tagħhom. Jekk issir din il-prova mill-attriċi, id-dottrina l-aktar awtorevoli

trid illi l-prova tal-eżistenza tas-servitù ssir mill-parti konvenuta¹.

13. Li rridu naraw mela hu jekk is-soċjetà attriċi għamlitx prova li għandha pussess tal-art illi l-konvenuti jippretendu li hija servjenti għall-proprjetà tagħhom.

14. L-argument tal-attriċi hu illi hija kisbet dan il-pussess bis-saħħa ta' kuntratt tat-2 ta' Lulju 1987 fl-atti tan-Nutar Michael Refalo, kif korrett b'kuntratt ieħor tal-11 ta' April 1988, ukoll fl-atti tan-Nutar Refalo. L-att korrettorju kien meħtieġ għax il-passaġġ meritù tal-kawża tallum ma kienx jidher bħala parti mill-art mibjugħa bl-ewwel kuntratt waqt illi pjanta mehmuża mal-att korrettorju turi illi l-passaġġ huwa parti mill-art mibjugħa lill-attriċi.

15. Il-konvenuti jgħidu illi l-att korrettorju huwa "kuntratt fażull" waqt illi l-attriċi tgħid illi l-kuntratt kien magħruf bħala ġenwin mill-Prim'Awla tal-Qorti Ċivili b'sentenza mogħtija fil-5 ta' Ottubru 1999 fil-kawża fl-ismijiet Paul Scicluna nomine vs Il-Kummissarju tal-Art (ċitazzjoni numru 1479/1993).

16. F'dan il-kuntest, għalkemm din il-qorti ma tistax taqbel mal-attriċi meta din tgħid illi "*una volta* li qorti kienet preċedement irrikonoxxiet id-dritt ta' proprjetà tagħha, ma tistax in segwitu qorti oħra tinjora dak il-ġudikat u tiddeċiedi l-kuntrarju", għax l-art. 237 tal-Kodiċi ta' Organizzazzjoni u Proċedura Ċivili jgħid espressament illi "sentenza ma tista' tkun qatt ta' ħsara għal min ... ma jkunx parti fil-kawża maqtugħa b'dik is-sentenza", lanqas ma tista' għalkollox taqbel mal-ewwel qorti meta din tgħid illi is-sentenza tal-5 ta' Ottubru 1999 *in re Paul Scicluna nomine vs Il-Kummissarju tal-Art* ma jista' jkollha ebda relevanza fil-kawża tallum ladarba l-konvenuti, la huma personalment u lanqas bil-mezz tal-awturi tagħhom, ma kienu parti fiha. Ċertament is-sentenza ma tagħmilx prova kontra terzi dwar titolu legali iżda hekk kif kuntratt bejn bejjigħ u xerrej jagħmel prova, għallinqas sakemm ma tingiebx prova kuntrarja, illi x-xerrej kiseb il-pussess bis-saħħa tal-kuntratt², hekk ukoll sentenza tista' tagħmel

¹ Ara Baudry-Lacantinerie e Wahl, *Trattato Teorico-Pratico di Diritto Civile* – Vol. VI, *Dei Beni*, § 1147.

² Art. 529, Kod. Ċiv.

prova tal-fatt tal-pussess, ukoll kontra terzi, sakemm ma tingiebx prova kuntrarja.

17. Il-kawża fuq imsemmija fl-ismijiet Paul Scicluna nomine vs Il-Kummissarju tal-Art³ kienet infetħet mis-soċjetà attriċi wara dikjarazzjoni tal-Gvernatur Ġenerali li biċċa art, li fuqha hemm ukoll il-passaġġ meritu tal-kawża tallum, kienet meħtieġa għal skop pubbliku (għalkemm l-esproprjazzjoni ta' dik il-parti tal-passaġġ li hija meritu tal-kawża eventwalment baqgħet ma seħħitx). Billi l-Kummissarju tal-Art ma kienx qiegħed jagħraf it-titolu tal-attriċi fuq l-art, u għalhekk ma ħariġx l-avviż għal ftehim magħha għax-xiri tal-art, l-attriċi fetħet il-kawża u talbet illi l-qorti tgħid illi hija s-sid tal-art u tagħti lill-kummissarju konvenut żmien biex jibda l-proċeduri ta' esproprjazzjoni kif trid il-liġi.

18. Fis-sentenza l-qorti kienet adottat il-konklużjoni tal-periti ġudizzjarji li kienet tgħid hekk:

“Fil-kuntratt korrettorju ta' April 1988 hemm deskrizzjoni fidila tal-art li eventwalment akkwista l-awtur tal-attur. ... Il-provenjenza sa mill-1909 turi b'mod interrott [ininterrott?] kif din l-art waslet f'idejn l-attur; ir-riċerki tad-diversi proprjetarji ta' dina l-art jikkonfermaw it-trapass tal-art kif jirriżulta mill-kuntratti. Interessanti huwa l-kuntratt tas-27 ta' Mejju 1988, li jirreferi għall-art adjaċenti dik akkwistata mill-attur. Il-pjanti annessi ma' dan l-aħħar kuntratt jeskludu l-passaġġ in kwistjoni. ... Anke l-proprjetà oġġett ta' diviżjoni bejn terzi bl-att tad-19 ta' Settembru 1962 teskludi l-passaġġ li akkwista l-attur.

“Anki mill-formazzjoni tat-terren fl-inħawi, jidher li jagħmel aktar sens li l-estensjoni ta' art akkwistata mill-attur tiġi indikata kif murija fuq il-pjanta annessa mal-kuntratt korrettorju li għamel l-attur. Dan l-att korrettorju ma jidhirx li hu xi ħaġa oħra barra dak li jgħid li hu, *cioè*, kuntratt korrettorju. F'dan l-att, il-partijiet ma biddlu xejn mill-ewwel kuntratt traslattiv li huma għamlu, ħlief li ġiet ippreċiżata l-art trasferita bl-ewwel kuntratt. Għalhekk, hija l-fehma tal-esponenti li t-talba tal-attur hija ġustifikata u għalhekk jistħoqq lill-attur li t-talbiet tiegħu jiġu milqugħa.”

19. Din is-sentenza tagħmel prova, sakemm ma ssirx prova kuntrarja, mhux tal-validità tat-titolu tal-attur iżda tal-

³ Paul Scicluna kien jidher f'isem is-soċjetà attriċi tallum.

fatt tal-pussess. Jonqos issa li naraw jekk il-konvenuti għelbux din il-preżunzjoni.

20. Kif rajna, il-konvenuti jgħidu illi l-att korrettorju ma huwiex ta' min joqgħod fuqu:

“Il-kuntratt korrettorju tal-11/4/1988 atti Michael Refalo huwa kuntratt fażull, ovvjament inventat mis-soċjetà attrici u impost fuq Rita Camilleri u wliehda, biex is-soċjetà tkun tista tkompli l-isforzi tagħha biex tirvina l-blokk appartamenti tal-konvenuti. Dan jidher ċar mhux biss mir-raġuni li ngibet f'dan il-kuntratt għall-korrezzjoni li ma tbiddel xejn min-nuqqas ta' titolu ta' Rita Camilleri u wliedha fuq il-passaġġ imma wkoll minn dak li xehdet l-istess Rita Camilleri fl-atti tar-rikors għall-mandat ta' inibizzjoni ... nru 88/88 meta qalet “Din it-tomna li għamilt riferenza għaliha ma tmissx ma' ta' Cini. Bejn din il-proprijeta ta' tomna u l-art ta' Cini hemm il-passaġġ, l-entrata li huwa tagħna”. Fil-fatt dan li qalet Rita Camilleri jagħmel sens peress illi din u wliedha għandhom aktar art li żewġha kien xtara mingħand l-aħwa Gafà, bl-istess kuntratt li bih xtara t-tomna trasferita lis-soċjetà attrici li huwa aċċessibbli biss minn dan il-passaġġ jew intrata u għalhekk ma kinetx sejra tbiġħu lis-soċjetà attrici, anki kieku kien tagħha, mingħajr ma żzomm għallinqas dritt ta' aċċess fuqu.”

21. Fil-fehma ta' din il-qorti l-argument tal-konvenuti ma huwiex konvinċenti. Il-konvenuti ma humiex jippretendu illi l-passaġġ huwa tagħhom: qegħdin igħidu illi jew huwa art pubblika jew huwa ta' terzi, bla ma qalu min huma dawn it-terzi. L-ewwel qorti ċaħdet l-eċċezzjoni li tgħid li l-passaġġ huwa art pubblika, u minn din il-parti tas-sentenza ma sar ebda appell. Mela l-art jew hija tal-attribuci jew hija ta' terzi.

22. Il-pjanta tal-art mehmuża bħala dok. SEG 2, fol. 13 tal-proċess, turi li l-passaġġ huwa strixxa art x'aktarx dejqa bejn il-fond tal-konvenuti u l-art li ma huwiex kontestat li hija tal-attribuci. Minħabba l-konfigurazzjoni tal-art kif murija fuq il-pjanta u l-wisgħa x'aktarx żgħira, il-passaġġ ma jistax jiġi żviluppat jekk mhux mill-attribuci stess u għalhekk ftit li xejn ma jagħmel sens li l-passaġġ ma jkunx ukoll parti mill-istess art li illum hija tal-attribuci. Kien ikun tal-awturi tal-attribuci li kieku ma sarx l-att korrettorju, u kien ikollha raġun Rita Camilleri meta qalet illi l-passaġġ

bħala “entrata ... huwa tagħna”. Ma huwiex kontestat li l-passaġġ iservi lil terzi b'titolu ta' servitù ta' mogħdija iżda ma hijiex megħluba l-preżunzjoni ta' proprjetà mnissla mill-pussess tal-attriċi wara li sar l-att korrettorju.

23. Fil-fehma tal-qorti għalhekk l-attriċi ressqet prova ta' proprjetà li ma ġietx megħluba u li hija biżżejjed għall-għanijiet tal-azzjoni negatorja. Kien għalhekk imiss lill-konvenuti li jressqu l-prova tat-titolu ta' servitù li jippretendu li għandhom, u din il-prova ma għamluhiex. L-appell tas-soċjetà attriċi għalhekk għandu jintlaqa'.

24. Għal dawn ir-raġunijiet il-qorti tilqa' l-appell u tirrifirma s-sentenza appellata: tikkonferma fejn ċaħdet l-ewwel u t-tielet eċċezzjonijiet tal-konvenuti u fejn ma qisitx l-ewwel talba tal-attriċi; tħassarha fejn laqgħet it-tieni eċċezzjoni u ċaħdet it-tieni, it-tielet u r-raba' talbiet; u, minflok, tiċħad it-tieni eċċezzjoni tal-konvenuti u tilqa' t-tieni, it-tielet u r-raba' talbiet tal-attriċi b'dan illi l-konvenuti għandhom żmien ta' tliet xhur millum biex jagħmlu x-xogħlijiet imsemmija fit-tieni talba, taħt id-direzzjoni tal-Perit Arkitett Godwin Abela, u, fin-nuqqas, l-attriċi jkollha s-setgħa li tqabbad hi lil min jagħmel ix-xogħlijiet bi flus il-konvenuti u taħt id-direzzjoni tal-istess perit arkitett.

25. L-ispejjeż, kemm tal-ewwel grad kif ukoll ta' dan l-appell, iħallsuhom il-konvenuti flimkien.

< Sentenza Finali >

-----TMIEM-----